

# مکہ مکرمہ اور مدینہ منورہ میں مستقل رہائش رکھنے کا حکم



دائرۃ الافتاء اہلسنت  
Darul Ifta Ahle Sunnat  
(دعوتِ اسلامی)

تاریخ: 29-07-2024

ریفرنس نمبر: FSD-9017

کیا فرماتے ہیں علمائے دین و مفتیانِ شرع متین اس مسئلے کے بارے میں کہ مدینہ منورہ میں مستقل رہائش رکھنے کے متعلق کیا شرعی حکم ہے؟ ہم نے ایک چینل پر کسی معتبر عالم دین سے اس کی ممانعت سنی ہے، جبکہ دوسری طرف یہ روایت بھی موجود ہے کہ تم میں سے جس سے ہو سکے، وہ مدینہ منورہ میں مرے، کہ یہاں مرنے والوں کی میں شفاعت کروں گا۔ (الحدیث) دونوں میں کیا تطبیق ہوگی؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

انسانی طبیعت یہ ہے کہ کسی جگہ مستقل سکونت اختیار کرنے سے گزرتے وقت کے ساتھ دل میں اُس جگہ کی اہمیت کم ہوتی جاتی ہے، اسی مزاجِ انسانی کے سبب فقہائے کرام نے یہ حکم ارشاد فرمایا کہ مکہ و مدینہ میں مستقل رہائش اختیار کرنا شرعاً ممنوع ہے، کیونکہ مستقل رہائش کی صورت میں وہاں کے آداب کی پرواہ، قلبی محبت، اُن شہروں کی عظمت اور اُس عظیم بارگاہ سے لگاؤ میں کمی آئے گی، نیز مکہ مکرمہ میں ایک گناہ ایک لاکھ گناہ کے برابر ہے، لہذا ان تمام حکمتوں کے پیش نظر فقہائے کرام نے مطلقاً ممانعت کا حکم صادر فرمایا۔

جہاں تک حدیث مبارک میں مدینہ شریف میں موت اور ضمناً اُس کے متعلقات یعنی اقامت اور توطن کا حکم دیا گیا، وہاں بھی یہ اجازت ان لوگوں کے لیے ہے، جو یہاں رہ کر اس مقامِ عظیم کا حق ادا

کرنے کی استطاعت رکھتے ہوں، وہ یہاں رہیں اور یہیں پر انتقال کریں اور حقیقت یہ ہے کہ ایسی استطاعت بہت ہی کم افراد کو ہوتی ہے اور فقہی ضابطہ ہے کہ ”قلیل“ پر نظر کرتے ہوئے احکام فقہیہ کی بنیاد نہیں رکھی جاتی، لہذا فقہائے کرام نے مطلقاً منع کا حکم ہی دیا۔ البتہ جن بزرگانِ دین نے مدینہ منورہ میں مستقل سکونت اختیار فرمائی، اُن کے بارے میں یہی کہا جائے گا کہ اُنہوں نے یقیناً وہاں رہ کر بھی اپنے سوزِ عشق اور احترام و تعظیم میں کسی طرح کمی نہیں آنے دی، جیسا کہ اُن کے واقعات و حالات سے واضح ہے، لہذا اُن کے حق میں حکم ممانعت بھی نہیں تھا۔

### روایت اور اُس کی شرح:

مدینہ منورہ میں انتقال پر شفاعتِ مصطفیٰ صَلَّى اللهُ تَعَالَى عَلَيْهِ وَآلِهِ وَسَلَّمَ کی بشارت ہے، چنانچہ امام ترمذی رَحْمَةُ اللهِ تَعَالَى عَلَيْهِ (وصال: 279ھ / 892ء) روایت کرتے ہیں کہ نبی اکرم صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ”من استطاع أن يموت بالمدينة فليمت بها، فإنني أشفع لمن يموت بها“ ترجمہ: جس سے ہو سکے کہ وہ مدینہ منورہ میں انتقال کرے، تو اُسے چاہیے کہ وہ وہیں انتقال کرے کہ جو مدینہ منورہ میں وفات پائے گا، میں اُس کی شفاعت کروں گا۔

(سنن الترمذی، جلد 06، باب ما جاء في فضل المدينة، صفحہ 203، دار الغرب الاسلامی، بیروت) اس روایت کے تحت نور الدین علامہ علی قاری حنفی رَحْمَةُ اللهِ تَعَالَى عَلَيْهِ (وصال: 1014ھ / 1605ء) نے لکھا: ”لذا قيل الأفضل لمن كبر عمره أو ظهر أمره بكشف ونحوه من قرب أجله، أن يسكن المدينة ليموت فيها“ ترجمہ: اسی لیے کہا گیا کہ جس کی عمر زیادہ ہو چکی ہو یا کشف وغیرہ سے موت کا قریب ہونا معلوم ہو جائے، تو وہ مدینہ منورہ میں سکونت رکھ لے تاکہ وہیں پر انتقال کرے۔

(مرقاة المفاتيح، جلد 05، کتاب الحدود، صفحہ 1884، مطبوعه دارالفکر، بیروت، لبنان)

مگر رہائش جملہ آدابِ حریمین اور دیگر شرائط کے ساتھ مشروط ہے، چنانچہ علامہ عبدالرؤف

مناوی رَحْمَةُ اللهِ تَعَالَى عَلَيْهِ (وصال: 1031ھ / 1621ء) لکھتے ہیں: ”أخذ منه حجة الإسلام ندب الإقامة بها مع

رعاية حرمتها وحرمة ساكنيها وقال ابن الحاج: حثه على محاولة ذلك بالاستطاعة التي هي بذل المجهود في ذلك“ ترجمہ: اس روایت سے حجۃ الاسلام رَحْمَةُ اللهِ تَعَالَى عَلَيْهِ نے مدینہ منورہ میں سکونت کے استحباب کو اخذ کیا، مگر وہ سکونت مدینہ منورہ اور اُس کے رہائشیوں کے آداب و احترام بجالانے سے مشروط ہے۔ علامہ ابن الحاج رَحْمَةُ اللهِ تَعَالَى عَلَيْهِ نے فرمایا: نبی اکرم صَلَّى اللهُ تَعَالَى عَلَيْهِ وَآلِهِ وَسَلَّمَ نے مدینہ منورہ میں انتقال کرنے کی کوشش پر ابھارا ضرور ہے، مگر اُسے ایسی استطاعت سے مشروط رکھا ہے، جس کے لیے خوب ہمت اور کوشش صرف کرنے کی ضرورت ہے۔

(فیض القدیر، جلد 06، صفحہ 53، مطبوعہ دار المعرفہ، بیروت)

### مستقل رہائش رکھنے پر فقہاء کا کلام:

امام ابن ہمام رَحْمَةُ اللهِ تَعَالَى عَلَيْهِ (وصال: 861ھ / 1456ء) لکھتے ہیں: ”اختلف العلماء في كراهة المجاورة بمكة وعدمها۔۔۔ ذهب أبو حنيفة ومالك رحمهما الله إلى كراهتها۔۔۔ هذا أحوط لما في خلافه من تعريض النفس على الخطر إذ طبع الإنسان التبرم والملل من تواردهما يخالف هواه في المعيشة وزيادة الانبساط المخل بما يجب من الاحترام لما يكثر تكرره عليه ومداومة نظره إليه۔۔۔ وعلى هذا فيجب كون الجوار في المدينة المشرفة كذلك، فإن تضاعف السيئات أو تعاضمها وإن فقد فيها فمخافة السامة وقلة الأدب المفضي إلى الإخلال بواجب التوقير والإجلال قائم. وهو أيضا مانع إلا للأفراد ذوي الملكات فإن مقامهم وموتهم فيها هي السعادة الكاملة۔۔۔ أخرج الترمذي وغيره عن ابن عمر عن النبي صلى الله عليه وسلم «من استطاع أن يموت بالمدينة فليمت فإنني أشفع لمن يموت بها» ترجمہ: علمائے کرام کا مکہ مکرمہ میں مستقل سکونت رکھنے کے مکروہ ہونے یا نہ ہونے میں اختلاف ہے۔

امام اعظم اور امام مالک رَحْمَةُ اللهِ تَعَالَى عَلَيْهِ کا مسلک یہ ہے کہ مستقل سکونت مکروہ ہے۔ یہ قول نہایت محتاط ہے، کیونکہ اس کے برخلاف یعنی عدم کراہت کا قول کہنے میں اپنے آپ کو خطرے پر پیش کرنے والی بات ہے، کیونکہ زندگی میں مسلسل انسانی خواہشات کی مخالفت کرنے سے قلبی ملال اور پریشانی پیدا ہوتی ہے۔ اسی طرح مستقل رہائش کی صورت میں زیادہ بے تکلفی سامنے آئے گی، جو قلبی احترام میں خلل پیدا کرے گی، کیونکہ وہ بار بار حرم مقدس میں آئے گا، کثرت اور تسلسل سے زیارت کعبہ مشرفہ کرے گا۔ اس

ساری گفتگو کی بنیاد پر مدینہ منورہ میں مستقل سکونت کا حکم بھی یہی ہے۔ اگرچہ مدینہ طیبہ میں ایک گناہ کا کئی گنا ہونا مفقود ہے، لیکن پھر بھی وہاں مسلسل رہائش رکھ کر اکتاہٹ اور ادب میں کمی آنے کا خوف موجود ہے، جو کہ وہاں کے احترام، توقیر اور عظمت و جلالت میں کمی پیدا کرے گا، لہذا جب یہ علت قائم ہے، تو یہ بھی ”مجاورت“ سے مانع ہونے کو کافی ہے۔

(فتح القدیر، جلد 03، المقصد الثانی فی المجاورة، صفحہ 178، مطبوعہ مصر)

مگر پھر قولِ کراہت سے استثناء کرتے ہوئے لکھتے ہیں: ”إلا للأفراد ذوي الملكات فإن مقامهم وموتهم فيها هي السعادة الكاملة۔۔۔ أخرج الترمذي وغيره عن ابن عمر عن النبي صلى الله عليه وسلم «من استطاع أن يموت بالمدينة فليمت فإنني أشفع لمن يموت بها“ ترجمہ: ہاں وہ فرشتہ صفت افراد کہ جو وہاں کا حقیقی احترام مسلسل رکھ سکیں، اُن کا وہاں رہائش رکھنا اور وہیں انتقال کرنا، یقیناً عظیم اور کامل سعادت ہے۔ امام ترمذی رَحْمَةُ اللهِ تَعَالَى عَلَيْهِ وَغَيْرِهِ نے حضرت ابنِ عمر رَضِيَ اللهُ تَعَالَى عَنْهُمَا سے روایت کیا: جس سے ہو سکے کہ وہ مدینہ منورہ میں انتقال کرے، تو اُسے چاہیے کہ وہ وہیں انتقال کرے کہ جو مدینہ منورہ میں وفات پائے گا، میں اُس کی شفاعت کروں گا۔

(فتح القدیر، جلد 03، المقصد الثانی فی المجاورة، صفحہ 179، مطبوعہ مصر)

یہاں غور کیجیے کہ علامہ ابنِ ہمام رَحْمَةُ اللهِ تَعَالَى عَلَيْهِ نے ”حدیثِ ترمذی“ کو بالخصوص اُن لوگوں کے حق اور تائید میں نقل کیا، جو وہاں رہ کر آداب کا خیال رکھ سکیں، مگر پھر اس استثناء کے بعد خود ہی حقیقت حال کی منظر کشی کرتے ہوئے لکھا: ”لكن الفائز بهذا مع السلامة من إحباطه أقل القليل، فلا يبني الفقه باعتبارهم ولا يذکر حالهم قيدا في جواز الجوار“ ترجمہ: لیکن گناہوں کی دلدل میں پھنسنے اور سلامتی کے ساتھ کامیاب ہونے والے بہت ہی کم ہوتے ہیں اور تھوڑے افراد کو بنیاد بنا کر فقہی احکامات مرتب نہیں ہوتے اور نہ ہی مجاورت کا جواز ثابت کرنے کے لیے اُن مستثنیٰ لوگوں کے احوال کو بطور قیدِ احترازی بیان کیا جائے گا۔

(فتح القدیر، جلد 03، المقصد الثانی فی المجاورة، صفحہ 179، مطبوعہ مصر)

بالآخر مسئلہ شرعیہ کا نتیجہ نکالتے ہوئے لکھتے ہیں: ”وکل من هذه الأمور سبب لمقت الله تعالى، وإذا كان هذا سجية الشرف السبيل النزوح عن ساحته، وَقَلَّ من يطمئن إلى نفسه في دعواها البراءة من هذه الأمور إلا وهو في ذلك مغرور“ ترجمہ: یہ تمام چیزیں (قلت ادب واحترام وغیرہا) اللہ تعالیٰ کی ناراضی کا باعث ہیں اور جب ایسی طبیعت شر، بشری تقاضوں میں شامل ہے، تو بچنے کی صورت فقط اس میدان سے نکل جانا ہی ہے اور ان امور سے بچنے کا دعویٰ کرنے والے بہت تھوڑے ہیں اور جو وہ ”تھوڑے“ ہیں، درحقیقت وہ نفس کے دھوکے میں ہیں۔

(فتح القدير، جلد 03، المقصد الثاني في المجاورة، صفحہ 178، مطبوعه مصر)

”صاحب فتح القدير“ کی اس مکمل بحث پر تبصرہ کرتے ہوئے امام اہل سنت، امام احمد رضا خان

رَحْمَةُ اللهِ تَعَالَى عَلَيْهِ (وصال: 1340ھ / 1921ء) نے لکھا: ”وهو كما ترى من الحسن بمكان فقد افادوا جاد، اثاره الجواد تبارك وتعالى، وابان ان الامر وان كان في الواقع على جواز الجوار بشرط التوثيق وهو التوفيق عند التحقيق كما نص عليه وصححه في شرح اللباب وجزم به في الدر المختار الا ان اهل التوثيق لما كانوا اقل قليل واحكام الفقه انما تبنتى على الغالب الكثير دون النادر اليسير فالوجه هو اطلاق المنع كما هو مذهب الامام رضى الله تعالى عنه و لذا اخذ الفاضلون المحشون العلامة الحلبي ثم الطحطاوى ثم الشامى كلهم فى حواشى الدر، فى اشتراطه التوثيق حيث نقلوا كلام الفتح، ثم قالوا وهو وجهه، فكان ينبغى للشارح ان ينص على الكراهة ويترك التقليد بالتوثيق“ ترجمہ: آپ نے دیکھا کہ اس جگہ محقق نے کتنا خوبصورت کلام فرمایا ہے۔ نہایت ہی عمدہ اور جید افادات فرمائے ہیں۔ خدائے جواد انہیں خوب اجر عطا فرمائے۔ انہوں نے واضح فرمادیا کہ اگرچہ مجاورت کا معاملہ جائز ہے، مگر بشرط توثیق جو کہ بصورت توفیق الہی ہی حاصل ہو سکتی ہے، جیسا کہ انہوں نے تصریح کی، نیز ”شرح اللباب“ میں اس کو صحیح کہا، ”الدر المختار“ میں اسی پر جزم کا اظہار کیا، مگر چونکہ اہل توثیق بہت ہی کم ہوتے ہیں اور احکام فقہ کی بنیاد نادر اور قلیل پر نہیں ہوتی، بلکہ غالب کثیر پر ہوتی ہے، تو اب مطلقاً منع کہنا ہی بہتر ہے، جیسا کہ امام اعظم رَضِيَ اللهُ تَعَالَى عَنْهُ کا مذہب ہے، یہی وجہ ہے کہ ”در مختار“ پر حواشی لکھنے

والے فاضل علماء مثلاً: علامہ حلبی، علامہ طحاوی اور پھر علامہ شامی رَحْمَةُ اللهِ تَعَالَى عَلَيْهِمْ سَبَّ نِي "فتح القدير" کی عبارت نقل کر کے "توثیق" کی شرط لگائی اور پھر لکھا: یہی قول بہتر ہے، لہذا شارح (علامہ حصکفی رَحْمَةُ اللهِ تَعَالَى عَلَيْهِ) کو چاہیے تھا کہ وہ کراہت پر تصریح کرتے اور توثیق کی قید کو چھوڑ دیتے۔ (یعنی توثیق کی قید لگائے بغیر مطلقاً کراہت کا قول بیان کرتے۔)

(فتاویٰ رضویہ، جلد 10، صفحہ 695، مطبوعہ رضافاؤنڈیشن، لاہور)

اپنی تحقیق کے آخر میں اعلیٰ حضرت رَحْمَةُ اللهِ تَعَالَى عَلَيْهِ نے نتیجہ بیان کرتے ہوئے لکھا: "بالجملة

فالحکم عدم جواز الجوار اصلا فی زماننا" ترجمہ: تمام تحقیق کا ایک جملے میں حاصل یہ ہے کہ ہمارے زمانے میں مکہ و مدینہ زادہما اللہ شرفاً و تعظیماً میں مستقل سکونت اختیار کرنے کی اجازت نہیں۔"

(فتاویٰ رضویہ، جلد 10، صفحہ 698، مطبوعہ رضافاؤنڈیشن، لاہور)

اس مسئلے کی مزید تحقیق اور تفصیل جاننے کے لیے اعلیٰ حضرت رَحْمَةُ اللهِ تَعَالَى عَلَيْهِ کے

رسالے "صَيْقَلُ الرَّيْنِ عَنِ احْكَامِ مُجَاوَرَةِ الْحَرَامَيْنِ" کا مطالعہ کیجیے۔ یہ رسالہ فتاویٰ رضویہ کی دسویں جلد میں موجود ہے۔

والله اعلم عزوجل ورسوله اعلم صلى الله تعالى عليه وآله وسلم



کتبہ

مفتی محمد قاسم عطاری

22 محرم الحرام 1446ھ / 29 جولائی 2024ء